

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrī rāmāvatāraśarma praṇītam
॥ śrī mārutiśatakam ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

॥ śrī mārutiśatakam ॥

(ka) hanūmān

avyādavyājabhavyākṛtiratanuraya -
vyāptanavyānubhāvaḥ
savyāsavyādridivyāvaniruhakusumā -
rcābhṛdavyākulāṅgaḥ |
kravyādaughāñcharavyāṅyupadadhadaniśaṃ
sādhu ravyātmajārthaṃ
havyāhāravrajavyāhṛtavinutirasau
sajjanānāñjanēyaḥ || 1 ||

sugrīvē klībajīvē vivalati ca nalē -
pyaṅgadē bhaṅgamāptē
ṛkṣēśē klēśasēṣē skhalati bhayabharā -
nnīlavaktrē ca nīlē |
rōṣāvēśādasēṣaṃ vikalayati balaṃ
mēghanādē sanādaṃ
prāptaḥ prābhañjanirdrāgviracayatu vipa -
dbhañjanaṃ sajjanānām || 2 ||

rakṣōvakṣōsthikakṣakṣapaṇacaṇabhujā -
kṣēpitākṣudravṛkṣaḥ
kṣiṅvankṣipraṃ samīkakṣitiṣu parabala -

kṣēmamakṣayyapakṣaḥ |
ikṣukṣāmānvimathnankṣaṇamatanughṛṇō
yakṣarājānujākṣān
kṣvēḍāvikṣōbhitaṣmaḥ kṣupamiva hanumā -
nkṣibatāṃ vaḥ kṣuṇattāt || 3 ||

atrasnurjatruyantraṃ trasaramiva bala -
trātasutrāmaśatrō -
rmathnaṃstrētātrinētrastruṭati nijabharā -
ddattagātrastrikūṭē |
kurvanpātraṃ trapāyāstridaśaripupatiṃ
paktrimādṛṣṭatantraṃ
putrō duṣkarmasūtraṃ hrasayatu marutō
vastrayītrāṇasatraḥ || 4 ||

sārddhaṃ sārddhaṃ parārddhaṃ nirṛtikulabhuvāṃ
jānakīśōkajālaiḥ
sākaṃ sākamparakṣaḥ parivṛḍhakutukai
rakṣamakṣayyavīryaḥ |
niṣpiṣyōdyānamālāṃ saha bahalataraiḥ
sañjvarairnirjarāṇāṃ
laṅkāyāṃ garjitaṃ vō vidadhadanilabhū -
rastu bhavyāya śaśvat || 5 ||

spardhāgardhāvadardhāvadhividhṛtadharā -
dhāvidhārādharāṇā -
mūrdhvaṃ vardhiṣṇugārdhrōddhatagarudanilō -
ddhūtamūrdhnā ripūṇām |

addhā śraddhāṃ samṛddhāmadhikamadhimṛdham
dhūnayangāndhavāhi -
rbuddhērdharmyāṃ vidagdhāṃ dhutavidhuradhurāṃ
dhōraṇīṃ vō vidhēyāt || 6 ||

anvākṛṣṭaīstaṭāntātsapadi rayavaśā -
drōmakūpapraviṣṭaiḥ
kṣundanvakṣāṃsi rūkṣakṣitiruhanikarai
rakṣasāṃ nirgaladbhiḥ |
piṇṣanpāśāṇavarṣairgiribhiraditija -
dvēṣipāśasya pastyam
laṅkōtsaṅgē patandrākprabhavatu bhavatāṃ
bhūtayē pārśadaśviḥ || 7 ||

drāgrambhāstambhadambhaiḥ saha galitajavō -
jjṛmbhitairyātuḍimbhaiḥ
stabhnandambhōlikumbhīnasagaruḍabhujam
hanta jambhāriśatrum |
saṃrambhārambhaviṣkambhitabalajidava -
ṣṭambhagamhīrasēnā -
kumbhīram kumbhakarṇam haratu tava kṛṇa -
nsambhramam kīśaśambhuḥ || 8 ||

tūrṇam vyāghūrṇitārṇōnidhinibhapṛtanā -
karṇadhāram vicūrṇyō -
dīrṇāṅgam kumbhakarṇam raṇaraṇaraṇakō -
dgūrṇasampūrṇakarṇam |
nirṇīyābhyarṇamāptaṃ balaripujayinaṃ

tarṇakaṃ svarṇavarṇaḥ
saṅkīrṇōntarghṛṇābhistrṇayatu hanumāṃ -
stēvakīrṇitvadōṣam || 9 ||

sarvāpūrvō vanaukā girikalanapaṭuḥ
prēṣṭhadhātrīphalōsau
kēsaryātmāvalīlāvitataruciratō
rājakōpakriyāsthaḥ |
vātāyusthānaśālī priyasura uditā -
ghāpahastaśyahārī
bhaktyā rūpāṇi viṣṇōranuvidadhivā -
stvāñjanēyō vibhūtyai || 10 ||

bhillīdhammillamallīparimalini darō -
tphullakāmpillavallī -
hallī sōllāsamallē maruti sati sari -
llōlakallōlavēllē |
jhillī kṣullān pracullāllaghurajanicarā -
līlayōllōṭhya nardan
lēkhānullāghayansāllaghayatu vipadaṃ
tallajō markaṭānām || 11 ||

sthēṣṭhasthūṇāsthaviṣṭhōddhataparighabhujā -
nsthāvarasthānusamsthān
dvāsthānsthānē vimathnansthalamavadalaya -
nrakṣasāṃ sthāyukāsthaḥ |
sthāṇusthāmāsuraḍviṣṭhapatipatimasau
stambhayansthūlalakṣya -

sthāpyācchōkādyavasthāsthīramanilabhavaḥ
susthatāsthāsakaṃ vaḥ || 12 ||

pr̥thvī pr̥thvī phaṇē sarṣapati phaṇabhṛtaḥ
puṇḍarīkatyathāsau
pāthōdhau sōpi gaṇḍūṣati karajaṭharē
kumbhayōnēḥ sma khēsau |
khadyōtatyapyadaḥ sma kṣupati baliripōḥ
ṣaṭpadatyēṣadēvō
yadvimbābjē karasthāmālakati sa purā
yasya sōvyātkapirvaḥ || 13 ||

pratnairvācāṃ prapañcairapacitavibhava -
ścandracūḍāvatāra -
ścañcaccañcōpacārāṃ rajanicaracamūṃ
cañcalāṃ cūrṇayamstāt |
cārūccēlāñcalāgram capalamacaturam
cālayamścālayastham
cintāsañcāntacittam nirṛtikulapatiṃ
bhūtayē kīśacandraḥ || 14 ||

sadyaḥ khadyōtajālam dyumaṇiriva vini -
rmṛdya śatrūnsamadyān
hr̥dyāmudyānamālāṃ rajanicarapatē -
rdyōtavandyō vibhidya |
mādyanvidyādharādyaiḥ sarasaparilasa -
dgadyapadyairanindyai -

rudyadvādyairnutastē diśatu pavanabhū -
rbuddhimadyānavadyām || 15 ||

yasminmāhēndraśṛṅgādatanutanurayē -
bhyutplutē mēghamārgaṃ
vēgākṛṣṭaḥ payōdhiḥ kṣubhitatimikulō
rājatādriprakāśē |
candrabhrāntyābhyudañcanniva vibudhavadhū -
saṃsadātarkyudarkān
bhadrāndiśyādajasraṃ sa pavanatanubhū -
dhārmikāṇām janānām || 16 ||

cakrīvaccakravālaṃ rathamabhidalaya -
nnāhavāmbhōdhinakraḥ
krūrakravyādacakrathanakṛtamati -
rvikramākrāntaśakram
krandatkrōṣṭukramandrākkrakacanibhanakhaḥ
krīḍayā krōdhavakraṃ
rakṣaḥ krōḍaṃ vimathnankraśayatu vipadaṃ
kīśasaṅkrandanastē || 17 ||

hāhā śākhāmṛgōsau jvalitahutabhujā
dahyatē pucchasīmnē -
tyuccairyāvatsahāsaṃ rajanicarakulaṃ
nātaniṣṭa pralāpam |
tāvaddagdhvā tadiyaiḥ saha kutukabharaiḥ
prāptabhūyaḥkalaṅkāṃ

laṅkāṃ rāmaṃ prayātaḥ pracurayatu sadā
pārśadaśviḥ śriyaṃ vaḥ || 18 ||

ēlāgucchācchakacchacchavijaladhitaḥ -
cchadmavicchannarūpān
rakṣōmlēcchānvimūrcchyōcchaladasṛgaruṇāṃ
picchilāṃ kṣmāṃ vitanvan |
svacchandaṃ chātavāñchañchagalamiva kṛṇa -
nnakṣamucchrāyivakṣā -
śchēyādōghaṃ chalānāṃ nṛmanasi vipula -
cchāyapucchō hanūmān || 19 ||

ētēnōnmathya vārdhiṃ sakalamapahrtaṃ
sōdarāṇāṃ kulaṃ nō
ratnānāṃ hā kiyantō bahalavivalanai -
ścūrṇitā bandhuvargāḥ |
itthaṃ dvēṣādivāntastimibhiranugatō
vēgakṛṣṭairgrahītum
manthādribhrāntibhūstātpavanatanubhavō -
bhūtayē laṅghanēbdhēḥ || 20 ||

vēlladbhillīkucāgrapraṇayibhiranilai -
rmallivallīmatallī -
hallīsōllāsamallairvarivasitatanuḥ
sallakīhallakōtthaiḥ |
rāmājñāsauvidallōvatu madhumadabḥṛ -
tpillamartyādapallī -

kulyākallōlasāllōlanabahalabalō -
kṣullatējāḥ plavaṅgaḥ || 21 ||

yasmiñchailānmahēndrādrajanicarapurā -
yōtplutēbhyanantarīkṣaṃ
vēgādākṛṣṭapūraṃ kṣaṇamiva jaladhīṃ
vīkṣya sarvē plavaṅgāḥ |
mārgō dattōbdhinētyuddhatamabhidadhata -
strāsītā vāḍavēna
śrēyassrōtāṃsyajasraṃ pradiśatu bhavatā -
mañjanānandanaḥ saḥ || 22 ||

dōrdadrūdriktanidrāndruhiṇamatimapi
druhyataḥ sāndragarvān
vidrāvya drāgabhadrānrajanicarapatī -
nviśvakadrūnivōgrān |
laṅkādrākṣādrumāṇāṃ tatimadavalaya -
nvānarānīkinīndrō
viṣvadrīcīṃ drutaṃ vō drutakanakaruci -
rbhadramudrāṃ pradēyāt || 23 ||

yasmīllaṅkā mavāptē saridadhipatimu -
llaṅghya lēbhē tayōru -
rbhaṅgastēnātha rakṣaḥ parivr̥dhahṛdayaṃ
tēna bhūmistayāthō |
dōṣaḥ śēśasya caibhiḥ kamaṭhakulavibhu -
stēna bhūyānprakampa -

stēna brahmāṇḍabhāṇḍaṃ sa bhavatu hanumā -
nbhavyakarttāniśaṃ vaḥ || 24 ||

rakṣigrāhairajasraṃ grathitamiva mahā -
grāvadurgābhyudagraṃ
rakṣōgrāmaṃ samagraṃ sara iva capalaṃ
śōṣayangrīṣmatējāḥ |
saṅgrāmē sāgrahō drāgripujanitabr̥ha -
dvigrahagranthimugraṃ
bhajyātpratyagrajāgradruciratulabalō -
markaṭagrāmaṅīrvaḥ || 25 ||

yasminghōrānpravīrānvidhuvati samarē
kṣīṇasainyākulatvā -
llaṅkāsaṅkrandanēna kṣubhitamavadhṛtaṃ
spardhitaṃ narditaṃ drāk |
bhrāntaṃ śrāntaṃ praśāntaṃ punaravanitalaṃ
kṣuṇṇamaṅguṣṭhakōṭyā
sa tvāṃ śrīrāghavājñādhṛtamatiravatā -
tsarvadā pāvamāniḥ || 26 ||

pratnairvācāṃ prapañcaiḥ prakāṭitavibhavaḥ
prākṛtānyaprabhāvaḥ
prāptaḥ prācētasādyaiḥ pracurasuravadhū -
suprabhātaprabhōsau |
kampraṃ pratyarthivṛkṣaparakaramavakira -
npāṅijōgrakṣurapraḥ

kṣipraṃ pratnaḥ plavaṅgaḥ prathayatu bhavatāṃ
prēyasāṃ sampradāyam || 27 ||

saṅgrāmē yadbhujāgrāhatavipulagiri -
kṣōbhaṅōtthairmarudbhiḥ
sampūrṇē pāñcajanyaē rasati kamalayā
bhītayābhyartha viṣṇuḥ |
daityaprētēna śaśvatkṛtanilayamamuṃ
muñca kāntēti sōyaṃ
bhūyādbhavyāya bhūyastava sabhayajana -
trāṇabhūmā hanūmān || 28 ||

śaṅkāsaṅkrāntalaṅkāpatihṛdayadr̥ṣaṭ -
ṭaṅkasaṅkāśanirya -
ddhuṅkāraḥ śaṅkarābhaḥ sapadi vidalaya -
ñjānakīśōkaśaṅkum |
saṅkīrṇaṃ kacchapaṅkaṃ sapadi jalanidhē -
ryātukaṅkālaraṅkaiḥ
kurvansaṅkalpajātaṃ kalayatu ruciraṃ
kīśasaṅkrandanō vaḥ || 29 ||

yasminnutphālamātanvati bahularayā -
kṛṣṭaniḥ kṣiptakampra -
kṣōṇīniṣpiṣṭapr̥ṣṭhaślathabhujagaphaṇa -
kṣuṅṅakūrmāṅgaghātāt |
svēdōnmiśraiḥ karōdyadvamathubhirakhilaṃ
nāṅgamāsēksyadāpsyan

mūrcchāmucchrāyiṇiṃ dikkarikulamavatā -
dāñjanēyō janānsaḥ || 30 ||

sindhudhvānō madāndhāndhutaparusa -
tsindhurō bandhurāṅgān
rakṣōbandhūndivāndhānraviriva rabhasā -
dastagandhānkabandhān |
vindhyaskandhō vidhāyōddhatamadhuravidhaḥ
satyasandhō janānām
vandhyaṃ nirbandhamandhuṃ dhayatu jayalasa -
tkandharō gāndhavāhiḥ || 31 ||

śailānunmūlayandrāk kharanakharakuṭi -
kōṭarāntaḥ praviṣṭān
vikṣyainānpāṇiyugmaṃ samidajirataṭē
sandhunānō galadbhiḥ |
piṅṣamstairnaikaṣēyānmṛtakharaturagā -
bhyantarē līyamānān
sāmīrinaḥ samṛddhāṃ dhiyamavatu sadā
saṃsṛtēḥ klēśajālāt || 32 ||

hiṃsrānvisrōgrasṛkka stravadasṛgaruṇā -
natrapānsṛtvarōsra -
śrēṇirniḥ śrēṇyupāntāśrayiṇa uditayō -
dasrayanbāhuśaktyā |
srāgyōsasraṃsadugraṃ sahapuravaraṇai -
ryātuvaryasya garvaṃ

śrēyassrōtassahasraṃ samudayatu tataḥ -
pārśadaśvērajasram || 33 ||

ullaṅghyāmbhōnidhiṃ drāgdaśamukhahṛdayē
jānakīśōkavahniṃ
kṛtvā pucchē svakīyē vihitamatha manā -
ksamprasāryāsrapāṇām |
nirbhasmyāgāravṛndaṃ sapadi parataṭṭē
rāmaśōkēna sākam
lāṅgūlāgniṃ vibhūtyai bhavatu tava kapiḥ
sādhu nirvāpayanvaḥ || 34 ||

mātaṅgāriḥ kuraṅgāniva dhuri dalaya -
nsaṅgarōdriṅgadaṅgam
tvaṅgallāṅgūlaśṛṅgō rajanicarakulaṃ
tuṅgagāṅgēyapiṅgaḥ
laṅkāśṛṅgāṭakāntarbhuvi bata vicara -
ṅjaṅgamādriprabhāṅgō
nirbhaṅgam maṅgalānāṃ plavagapaticamū -
puṅgavōvyāttaraṅgam || 35 ||

ambhōdhiṃ laṅghyamānōhahaha kathamayam
mandarō naḥ sa bandhuḥ
sindhum saṃyāti nūnam punaraśanibhayam
naḥ samudrādupētam |
śailaistrastairivēthaṃ vipulatanurayā -
kṛṣṭinighnairudagrai -

rlōlairanvīyamānaḥ prabhavatu bhavatō
bhūtayē pārṣadaśviḥ || 36 ||

nandadvandāruvṛndārakaśirasiruhē -
ndindirōccanditāṅghri -
skandāmandātisāndrōditabhujavibhavō
bhaktavṛndēndirēnduḥ
kurvandrākkāndiśīkānpradhanabhuvi yathai -
vōndurundandaśūkō
yātūndēyādatandraṃ drutamatusukhaṃ
sōñjanānandanō vaḥ || 37 ||

āyātō mandaraḥ kiṃ sa khalu jaladhinā
trāsitaḥ pūrvamēva
mēruḥ kiṃ sōpi sārdhaṃ kila nijavibhunā
vētti māṃ śakrajiṣṇum |
kailāsaḥ kiṃ sa jānātyahaha saha gaṇai
rāvaṇāsyātmajaṃ mā -
mityudbhūtapratarkaṃ daśavadanabhuvā -
vīkṣitōvyāddhanūmān || 38 ||

tulyō jāmbūnadādrēradhimṛdhamadhikaṃ
śāambarīcumbirakṣaḥ
śāmbūkāḍambaraṃ drākcarāṇarayavaśā -
ttryambakaujā vilumpan |
kīśastambēramastē bahuvṛjinakulō -
llambajambālajālaṃ

hairambairvighnavṛndaiḥ saha vidalayatā -
cchambadēhōvilambam || 39 ||

laṅkāṃ dagdhvā nivṛttaḥ pathi rabhasavaśā -
tpucchalagnēndubimba -
śchatraṃ laṅkēśvarasyāharati raghupatēḥ
pādayōḥ kiṃ pradātum |
ityāścaryēṇa dṛṣṭaḥ sakalakapikulaiḥ
sthēyasāṃ śrēyasāṃ vaḥ
santānānantarāyākṣapaṇacaṇaguṇaḥ
pārśadaśviḥ pradiśyāt || 40 ||

yāvatkāṣṭhākaṭāhōlluṭhadadhikaraya -
dhvānadhārāṃ svamuṣṭiṃ
rakṣaścakrēritākṣaṃ kṣapayitumuditā -
makṣamakṣayyaśaktiḥ
cakrēpāṅgaprapātakṣitimatenujavā -
dgarjitādēva tāva -
dvīkṣyainaṃ yātajīvaṃ kapiravatu śubhaṃ
lajjitaḥ sajjanānām || 41 ||

asmannāthaḥ patanmā sma bhujarayavaśā -
dasya bhītābhiritthaṃ
tārābhirbhāsamānauṣadhinicayamiṣā -
dunmiṣantībhirantē |
bhējē yō drōṇaśailōddhatavipulakaraḥ
sa pratāpāmburāśi -

*rbhūyādbhavyāya bhūyaḥ kapinikarapati -
rbhāsvarāyāśritānām || 42 ||*

*pr̥thvī sthairyaṃ na dhattēhaha giriguravō
vēpathuṃ saṃśrayantē
vr̥ndaṃ caitadgrahāṇāṃ sarabhasamavanau
bhraṃśatē cēṣṭitairmē |
ālōcyētthaṃ dayārdrā rajanicarapatī -
n̥huṅk̥rtairēva mandai -
rniryajjīvānvanvanplavagaparivṛdhō
vāḍhamavyācchivaṃ vaḥ || 43 ||*

*matvā sañjātamātraḥ samuditamaruṇaṃ
maṇḍalaṃ caṇḍaraśmē -
rēkāmraṃ pādapāgrē gaganatalamabhi -
prōtpatannugravīryaḥ
vēgādākṛṣyamāṇāṃ bhuvamavakalaya -
ndrāgadhaḥ pādalagnāṃ
vismērākṣaḥ kapīndrō nikhilasukhacayaṃ
dhukṣayatvakṣayaṃ vaḥ || 44 ||*

*kāyō yasyāmṛtaughō marudapī ca raya -
ścitrabhānuḥ pratāpō -
nantā lāṅgūlavallī yaśa uḍuramaṇō
mānasaṃ cāntarīkṣam |
prāptēṣṭiḥ kīrtigītistaraṇiriha bhavē
pādapāthōjayugmaṃ*

sōvyādaṣṭābhirētyāśrita iva tanubhiḥ
śambhurūpaḥ kapirvaḥ || 45 ||

śāntasvāntaḥ samantādururucivisarā -
tāntakuntālikāntaṃ
kṛntankārttāntatantrapraṇayakṛtikulaṃ
saptatantvantakānām |
hantānantaprabhāvō dalitakalimalaḥ
kīśadantāvalēndra -
ścintāsantānahantā na viḡaṇayatu vaḥ
santatānmantutantūn || 46 ||

yadbhītyā dhyānadambhādvidhirapi satataṃ
śīśriyē hā nimīlāṃ
viṣṇuḥ kanyāṃ nidhattē hṛdi salilanidhē -
ryaccharairarditāṅgaḥ |
bhasmīkṛtyāpi śambhuryamudayadarati -
strīmayārdhaḥ prajāta -
staṃ mēnē yastrṇāya sphuratu kapirasau
brahmacārī śriyē vaḥ || 47 ||

kṛtvāsmāsvēva vāsaṃ bahusamayamayē
kutra yāsīti vṛkṣai -
stārōdyatpatrikūjābahalakalakala -
vyājatō vyāharadbhiḥ |
vēgavyākaraṣanighnaiḥ sarayamanugatō
laṅghamānōmburāśiṃ

dēyādvō dēvadhāmā plavagaparivṛdhō
vāḍhamakṣayyasaukhyam || 48 ||

tigmōsrōdyōtidhāmnāmamṛtaruciralaṃ
bhūmanōdōhadāsyah
kauraṅgāṅkī ramēśāgrajagururasura -
kṣāmatāriktabhāvaḥ |
mairīramyābjaraktōdvacinayanayugaḥ
svardruhāṃ yaḥ śikhī ca
prāptō bhāvaṃ grahāṅāṃ sa bhavatu bhavatāṃ
bhūtayē pāvamāniḥ || 49 ||

hā māstātā hā hā priya ha ha dayitē
vatsa hā kvāsi yātō
hā dagdhō hā mṛtōsmi sphuṭati bata śirō
hanta daivaṃ nṛśaṃsam |
itthaṃ kōlāhalairyō rajanicarapurīṃ
sambhṛtāṃ dāhakālē
cakrē sōyaṃ kapirvaḥ pradiśatu satataṃ
santataṃ saukhyarāśim || 50 ||

āsphōṭya prāgudagramṃ bhujayugamavanau
bālahastaṃ vilāṭhya
sphārāsphālasphuratsvasyadavidhutamahā -
bhūruhōgrōrudaṅḍaḥ |
caṅḍaścaṅḍāṃśudīvyanmukharuciratulaḥ
sānudēśātpradiśyān

māhēndrādutplutō vaḥ plavagaparivṛḍhaḥ
plōṣaṇaṃ viplavānām || 51 ||

pādāṅguṣṭhēna pūrvaṃ tadanu sarabhasaṃ
dakṣiṇānyēna dōṣṇā
krāntaṃ krōdhāntataśca sphuṭamaṇimahasā
pāṇiyugmēna puccham |
niṣkampaṃ vīkṣya bhīmaḥ stavamatanubalō
yasya karttuṃ pravṛttō
bhūyāttrailōkyabandhuḥ plavagaparivṛḍhaḥ
sōniśaṃ vō vibhūtyai || 52 ||

ghōṇāghōrānghanaḥbhānghanakaraṭighaṭā -
ghasmarānghōṭaghōṣān
rakṣōvyāghrānghṛṇārdrā ghaṭitaghuṇanibhā -
npūrṇayitvaiva śīghram |
jaṅgādagnāsṛgōdhānparighasamabhujā -
ndrāgjaghanyāñjighāṃsu -
rdrāghīṣṭhaṃ vighnanighnaṃ laghayatu laghu vaḥ
sādhvasaṃ gāndhavāhiḥ || 53 ||

prālēyāṃśurdinēsau vikasitakiraṇō
mūrddhahīnō nu śēṣa -
stasyōparyēṣa tasyāpyupari suragiri -
stasya cāpyaṅjanādriḥ |
itthaṃ dṛṣṭaḥ satarkaṃ sakutukahṛdayaṃ
mugdhasiddhāṅganābhi -

rlaṅkādhē kapīnāṃ patiravatu satāṃ
śarmaṇāṃ sampradāyam || 54 ||

nōmāyāsthānabhūtaḥ śiva iva na bala -
kṣēpaṇō vṛtrahēva
na prāpa smārakēlīramaṇa iva sara -
svatsutāyāḥ kadācit |
nō jāḍyavyāptakāntī rajanikara iva
stūyatē nirjarairyaḥ
sandēyātsarvadāsau kapinikarapati -
rbhūyasīḥ sampadō vaḥ || 55 ||

vīkṣyōdvōdhumṃ samarthamṃ nijabharamatulamṃ
pucchamārūḍhamārā -
dgōlōkamṃ darśayandrākkanakagirimiva
prītimāṃstātavāsāt |
laṅkādhē samagramṃ gaganatalamabhi -
vyāpnuvānamṃ jvalantaṃ
lāṅgūlēnāgnikūṭamṃ dadhadavatu sadā
pārṣadaśviḥ śriyamṃ vaḥ || 56 ||

astōkāstabdhabastadyutirajanicara -
stōmavaihastyaniṣṭhaḥ
paulastyamṃ pastyamastōddhatajanakutukamṃ -
stabdharōmēva mustām |
śakrastambēramāṅgastanitaśatadhuta -
prastarastambamasya -

nnavyastam svastivāstam pradiśatu kapirāḍ
vistaram śāstrajam vaḥ || 57 ||

yasminsañgrāmasīna pracuragirikulō -
nmūlanavyagrapāṇau
manyē gaurīgururyadbhayarabhasavaśā -
dulbaṇam jāḍyamāpat |
tēnaivāyam jaḍādriḥ prathita iha tathā -
bhūta ēvādya yāva -
ccāstē bhūyātsa bhūtyai tava pavanasutō
hāyanānām parārdham || 58 ||

kastvam rāmāśritōham tava kimiti vadhū -
vaśyatā nākṣasatruḥ
kiṃ paṅkō nāstrapārīrbhavati kila payō -
dōhanāyaiva pārīḥ |
naivam tvatkānanāriḥ kathamiva paraśuḥ
satyamāḥ santatēstē
bhūyādēvam daśāsyam vacasi śīthilaya -
nbhūtayē vaḥ kapīndraḥ || 59 ||

śambhuryōgīśvarairyah prabhuriti kapibhiḥ
kāla ityastrapaughaiḥ
sītādēvyā ca śōkāpanuda iti nidhiḥ
śrēyasāmityadambhaiḥ |
asmādrkṣairvimugdhairvarada iti param
tattvavidyāsu kuṅṭhai -

rvijñātō yaḥ sa bhūyātkapikulapṛtanā -
nāyakō bhūtayē vaḥ || 60 ||

pāṣaṇḍākāṇḍakaṇḍūddhatabhujavilasa -
nmaṇḍalāgraprakāṇḍān
maṇḍūkāṅkuṇḍalīva kṣaṇamarinikarā -
nkhaṇḍayaṃścaṇḍatuṇḍaḥ |
gaṇḍaṇḍiṇḍīrapāṇḍuṃ vidadhadatibhayā -
drakṣasām saṅkhyasauṇḍō -
khaṇḍaṃ hrtpuṇḍarīkē vasatu kapicamū -
maṇḍalākhaṇḍalō vaḥ || 61 ||

gandhastambēramēndraḥ kamalakulamiva
stabdharōmēva mustā -
stambaṃ riṅgatkuraṅgārbhakasamajamivō -
ddaṇḍasārdūlavaryaḥ |
mathnanrātriñcaraughaṃ nilayamupagataṃ
maṅkṣumandōdarīyaṃ
paṅktyāsyam kampayandrāgrasitaśatakṛtī
bhūtayē stātkapirvaḥ || 62 ||

cañcadrātriñcarēndrāñcitasavidhadharē
kāñcanābhyuccamañcē
sañcāntaṃ cintayākuñcitamanilasutō -
rāvaṇaṃ vīkṣamāṇaḥ |
kiñciccañcūryamāṇaṃ śīsumiva saghṛṇaṃ
vañcakaṃ pañcavakraḥ -

klēsaṃ cittāñcalē syatvarikulagirikā -
kañcukī sañcitaṃ vaḥ || 63 ||

ugraḥ śaśvatsudharmāśrayaṇakṛtamati -
ryaḥ śucirdharmarājah
kravyādōghāpahārī marudavanaparah
sannidhērvittadātā |
āśāpālah satāṃ sa plavagakulapati -
rbhāvukaṃ sthāyukaṃ vō
vighnānunmūlya sarvāndhutakalikaluṣaḥ
sarvadā sampradēyāt || 64 ||

kiñjalkairañjasāñghrērbhavajaladhimimaṃ
śōṣayañjātu jantū -
ñjīvañjīvānivēnduḥ śaraṇamupagatā -
ñjīvayañjaitratējāḥ |
mañjiṣṭhāmañjunētraḥ śubhakanakarajah -
puñjasampiñjarāṅgō
hr̥tkuñjē mañjulē tēsrapakulanalinī -
kuñjarōstvāñjanēyah || 65 ||

dr̥ṣṭvā jambhāriśatruṃ pramuditamano
niḥsaratyatṭahāsē
yasyāsyānnāgarājaiḥ sapadi mukulitaṃ
vēpitaṃ dikkarīndraiḥ |
uḍḍīnaṃ śailavaryairjhaṭiti vighaṭitaṃ
nidrayā kaiṭabhārēḥ

sōvyādvaḥ klēśajālādbhavaduritabhavā -
nmātariśvāṅgajanmā || 66 ||

śrutvā yasyāgamaḥ drāgrajanicarapatih
snānasaktaḥ parāñca -
nnagnōrdhāvēṣṭitādhōrasanavigalanā -
tpraskhalanpaṅkaliptaḥ |
vastrāntācchannavaktrāsphuṭahasitamavā -
lōki mandōdarīyaḥ
vēśmānviṣyansurībhiḥ sa bhavatu bhavatāḥ
bhūtayē pāvamāniḥ || 67 ||

sōdhum yasya pratāpaḥ rajanicarakulaḥ
na kṣamaḥ saṃyugāgrē
kiñcittatsāmyabhājaḥ gaganatalamaṇiḥ
nirbhinatti sma rōṣāt |
sa pratyūhaḥ nirasyanpratipadamatulaḥ
saptalōkaikabandhu -
rbhūyādbhūtyai kapīndraḥ pavanatanubhavaḥ
sarvadā mānavānām || 68 ||

aśrāntabhrāntabāhuvyatikaradalitā -
dabhravibhrājadabhrō
bhrūbhaṅgabhraṃśitāḥhastatiratikutukā -
dutkaṭairaṭṭahāsaiḥ
kāṣṭhāntānaṣṭa śubhrānvidadhatimanasō -
vibhramō bhrāntiśūnyaḥ

kaścicchambhusvarūpō hrasayatu satataṃ
sambhramaṃ markaṭō vaḥ || 69 ||

saṅgrāmē yasya taikṣṇyaṃ ratirapi bhagava -
tpādapāthōjarēṇau
vakratvaṃ bālahastē nayanajalajayō -
raktabhāvastathāstē |
pratyūhadhvaṃsavittapracuraguṇacayō
mātariśvāṅgajanmā
bhūyādbhavyāya śākhāmṛganikarapatih
sajjanānāṃ sa śasvat || 70 ||

śrīrāmāṅghryabjabhṛṅgaḥ suraripuvanitā -
kaumudīcaṇḍadhāmā
sarvapratyūhaśailāśaniratulamṛdhā -
raṇyapañcānanō yaḥ |
śrīsītāsōkajālōrjitajaladhimahā -
vāḍavaḥ pādapadma -
prāptānāṃ śēvadhiḥ sa prabhavatu kapiṛāḍ
bhūtayē sarvadā vaḥ || 71 ||

viṣṇuḥ kauśēyamityuccalati nivasituṃ
mērurityāditēyā
ārōhantyagnirityuddravati kulamahō
pakṣiṇāṃ yaṃ samīkṣya |
sōyaṃ jātyaprabhūtaadrutakanakanibhaḥ
pāvamānērajasraṃ

*bhāsāmāsāntagantā vitaratu bhavatē
rāsīrāsīrvilāsān || 72 ||*

*śeṣēndvambhōruhāṇām hariharavidhibhiḥ
saṃstutō dhūtibhītyā
sāmīrēstīrṇavārdhērativikaṭasaṭā -
sphōṭanōtthaḥ samṛddhaḥ |
rakṣōnāndīṣu vandīkṛtavibudhavadhū -
pāṇibhirvāditānām
jhañjhāvātō dhunītādduritamadharaya -
ñjhāṅkṛtīrjharjharāṇām || 73 ||*

*śakrē vakrēritāṅgē maruti rutibhṛti
prāptanidrē ca candrē
lōkēśē vyastavēṣē nibhṛtabhayabharō -
dasrayōrdasrayōśca
pakvāmrahrāntibhājō gaganacarapatē -
rmaṇḍalē kōpyapūrvah
pāyācchaśvatkramastvām bhayavaladaruṇē
pāvamānērvimānē || 74 ||*

*vajrāmāsa prabhēdē taḍataḍiti javā -
drakṣasām vakṣasām yō
yaddhvānaḥ kaumbhakarṇīm sapadi vighaṭayā -
māsa nidrāmabhadrām |
vidrāvya drāganīkaṃ kulīśakaṭhinayōḥ
skandhayōḥ śakrajētu -*

ryōpaptatsaptalōkānavatu hanumatō
muṣṭighātaḥ sa śaśvat || 75 ||

sañcūrṇīkr̥tya cakrāṇyatanukharakhurā -
nkhaṇḍayitvā kharāṃśca
kṣiptvā kṣipraṃ kṣurapraṃ rajanicarapatē -
rdhunvatō drāgdhvajāntam |
kruddhasyādhyāhavāgraṃ pavanatanubhuva -
stāravisphāritōdya -
tsphōṭaḥ kūṭaḥ saṭānāṃ viḥaṭayatu ghaṭā -
mutkaṭānāmaghānām || 76 ||

vyākṣiptavyōmayānaṃ dharaṇivivalana -
kṣōbhitāmbhōdhivṛndaṃ
dhūtādityāśvadhairyaṃ ghaṭitaviḥaṭita -
kṣōṇibhṛtsandhibandham |
jambhāristambhadāyi prakāṭitavikaṭa -
prēkṣitākṣaṃ kṣaṇēna
kṣipyādakṣēmamakṣāgrajabhujadamaṇaṃ
gāndhavāhēstarastē || 77 ||

jaṅghālaujasvijambhārijidajitaśara -
vrātapātōrjitōdya -
jjvālājālōjjvalāntē samidajirataṭē -
dattajantujvarārtau |
svarjāyājīvajihvārjitajayavacanō -
rjasvisajjētrjātē

prājyaṃ mōdaṃ prajānāṃ prajānayatū javē -
nāñjanēyasya janyam || 78 ||

kṣōdiṣṭhāpaṣṭhukāṣṭhājāṭharahaṭhaluṭha -
tpiṣṭaduṣṭēbhapṛṣṭhā -
sphōṭadhvānōpakaṅṭhē śamanamaṭharucau
yuddhagōṣṭhīprakōṣṭhē
kāṣṭhīlāstambhakuṣṭham rajanicarapatē -
rniṣṭhurā kaṅṭhanālam
niṣṭhyūtāsṛgvimathnatyavatu tava śubham
markaṭapraṣṭhamuṣṭiḥ || 79 ||

stādiṣṭāyāṣṭakāṣṭhākaratiḡhanaghaṭā -
śrōtrasaṅghaṭṭacaṇḍaḥ
pārāvārasya pūrē pariḡataguṇanō
māndarānkandarāntān |
sampūrya drāḡudagrām rajanicaracamūṃ
dhvaṃsayansādhasābdhau
pradhvānō gandhavāhāṅgajabhujayugabhū -
rbhūyasē sajjanānām || 80 ||

riṣṭivyāghaṭṭavitrōṭitavikaṭaraṭa -
tkaṅkaṭāṭadbhaṭaughē
saṃsphōṭē śailapiṣṭōtkāṭakaratiḡhaṭā -
kōṭisaṅghaṭṭacaṇḍē |
rakṣaḡkuṭṭākamuṣṭērjaraṭhabhavamahā -
śviṣōddaṇḍadaṅṣṭrā -

daṣṭānāṃ kaṣṭajātaṃ vighaṭayatu saṭā
markaṭākhaṇḍalasya || 81 ||

(kha) garjitam

śaśvadviśvasya muṣṇantvatiśayivisaraṃ
śēmuṣīkalmaṣaṃ drā -
ggarjā haryādidēvairatirabhasanutā
gandhavāhātmajasya |
yāsu prāptāsvapāstapralayaghanaravā -
svantaraṃ bhūtalasya
stauti prōdyannimīlō bhujagaparivṛḍhaḥ
śrōtranētrādvayatvam || 82 ||

yāsāmāśāntagānāṃ na bhavati jaladhi -
rmānasīgnēstapārō
yāsāṃ vāsāya pūrṇaṃ dhruvamatulamidaṃ
brahmamaṇḍaṃ na bhāṇḍam |
yuṣmākaṃ nirvikalpaṃ pradadatu satataṃ
bhāvukaṃ sthāyukaṃ tā
garjāḥ paryāptamaryādyuditabhayadhutā -
vuddhurāḥ pāvamānēḥ || 83 ||

bhānōḥ saptāpi saptīnsapadi taralaya -
tkandarāmandirāṇi
vyāptaṃ saptācalānāṃ jalamavadalaya -
tsaptapāthōnidhīnām |
saptadvīpasthajantuśravaṇataṭamaṭa -
tsaptavargātmamūrtēḥ

sūnōrdiśyādajasraṃ bahulataravipa -
dvarjanaṃ garjanaṃ vaḥ || 84 ||

lōkasya kṣēmamēkaṃ dvitayamapi jaga -
tkhaṇḍayōrvyaśnuvānaṃ
nētrāṇi trīṇi śambhōrvyathayadatha nutaṃ
kiñca vēdaiścaturbhiḥ |
pañcāsyāṃstrāsayaddrāk ṣaḍapi śarajanē -
rānanānyutkayatstā -
dbhūtyai saṅkhyādaridrānvikalayadahitā -
nmārutērgarjitaṃ vaḥ || 85 ||

yasminbrahmāṇḍamākrāmati bhayarabhasa -
srastagātraḥ skhalandrā -
kchakraḥ siṃhāsanāgrātpriyamatanu caraiḥ
śrāvitaḥ stabdhagātraḥ |
ānandāna nyapaptaddalayatu bhavatāṃ
dagdhalaṅkasya paṅkā -
ñcchaṅkāśūnyāntarasyānilatanujuṣō -
bhyūrjitaṃ garjitaṃ vaḥ || 86 ||

kharjūdurjātabāhūñjagaduditabahu -
sphūrjathunnirjarārīn
santarjya prājyarājadvijarutavilasa -
tsarjakharjūrabhūrjam |
parjanyaśyāśritānāṃ daśavadanavanaṃ
mṛdnataḥ pārṣadaśvē -

rgarjābhyūrjasvalaṃ vō glapayatu sumanō -
varjitaṃ durjanatvam || 87 ||

yasminnudyāti tārāpathamatanubhayō
dhyānamadhyāsta vēdhāḥ
sthāṇuḥ sthāṇutvamāgāccalitaphaṇitanō -
racyutō na cyutōbhūt |
sarvāndharmāntarāyāṃstvaritamadharaya -
dgandhavāhēḥ samiddhāṃ
śraddhāṃ dharmādhvanīnāṃ pradiśatu bhavatā -
mūrjitaṃ garjitaṃ tat || 88 ||

dhārādhārānudārānsapadi taralaya -
tsphārabāṇāravāṇā -
macchāmacchātabhūmnāṃ rucimavadalaya -
ddānavānāṃ navānām |
satrāsatrāṇasatraṃ rasitamanilaja -
syāstvamānāvamānā -
nnāgānāgāmukārttīnvidadhadaśivadaṃ -
vakramāyakramāya || 89 ||

(ga) lāṅgūlatadāsphōṭau

hāraṃ hāraṃ gaṇānāṃ vivudhapariśadāṃ
kiñca gāṅgaṃ taraṅgaṃ
tuṅgaṃ śītādriśṅgaṃ turagamukhavadhū -
saṃsadāṃ darśayatstāt |
māhēndrādutpatiṣṇōḥ sitamaṇiśikharā -
nmārutēścārutējō

lāṅgūlaṃ klēśakūlaṅkaṣamatanu sadā
sādhu lōkasya siddhyai || 90 ||

māhēndrē sānu bhāgē haritamaṅirucī -
patrajālāvṛtāntaṃ
pārśvavyāvarttamānē dyumaṅiśaśiphalē
vibhradabhrāntavṛttēḥ |
ārāttārāsahasrapracurasumakiraṃ
mārutērvṛkṣatulyaṃ
pucchaṃ gucchaṃ grahāṅām kṣipadakhilasukhaṃ
dhukṣayatvakṣayaṃ vaḥ || 91 ||

mūlē mērōrmayūkhairdivasakarakara -
vrātapātaiśca madhyē
kōṭau vairiṅcapaṅkēruharucinicayaiḥ
pāṭalāpiṅgalābham |
kurvatsaṃvarttakāljvaladanalaśikhā -
vibhramaṃ vāyusūnō -
rvyōmni drōṅācalārthaṃ drutaḡamanabhṛtaḥ
pucchamāstāṃ vibhūtyai || 92 ||

vidyōtaiḥ sphāṭikādrēḥ kvacidatidhavalamaṃ
kvāpi sūryasya bhābhiḥ
piṅgē śyāmaṃ kvacicchrīramaṅarucicayai -
ścaṅcarīkaprakāśaiḥ |
yasminnākāśamākrāmati surajharaṅi -
brahmajāsūryajānāṃ

saṅgabhrāntiḥ surāṅām bhavati tadavatā -
dāñjanēyasya puccham || 93 ||

bhrājiṣṇu bhrāmyadabhrabhramarabharabhṛtā -
dabhrabhadraprabhaṃ drāk
svaḥ subhrūsuprabhātaṃ bhaṅadiva bahulai -
rvibhramairbhasmaśubhram |
bhūyō bhūyō bhramībhirbhramayaduḍugaṇaṃ
babhrurōmōddhatābhaṃ
bhrāṣṭrē bhrāṭṛvyalōkānkṣipatu hanumataḥ
puṣpapuccham tvadīyān || 94 ||

dhūmyādhūmacchalōdyadvahalatarasīti -
cchāyaśaivālajāla -
cchannāgnicchadmapadmaprakataparivala -
nnālālīlāṃ dadhānaḥ |
laṅkātaṅkāya tārāpathamabhipatatō
mārutērbālahasta -
stādvastāpāyatāpāyavinihatikṛtē -
vatsarāṅām sahasram || 95 ||

vēdhā dhairyaṃ dadhātu prathayatu paṭutāṃ
nirjarāripramāthī
pṛthvīm dadhyāddhṛtiñca pramathapatirasau
mārutirlaṅghatēbdhim |
ityuccairantarīkṣē bhaṅitumiva javā -
dutthitaḥ śṛṅgabhāgān

māhēndrādutplutasyōdayatu hanumatō
bālahastaḥ śriyē vaḥ || 96 ||

bhūyādbhūyānabhūyāṃstridivamavatara -
npāradṛśvāmbudhīnāṃ
lōkālōkāvalōkākālitagurumadaḥ -
sammadāyāśritānām |
lāṅgūlāsphōṭaśabdō jvaramupajanaya -
nyātudhānāgriyāṇām
dēvānām karṇakūpēṣvamṛtamavakira -
nnañjanānandanasya || 97 ||

sānandaṃ dēvavṛndaiḥ samudatha munibhiḥ
kinnarairutkakarṇaṃ
sākraṇdaṃ kravyabhugbhiḥ sarabhasamasurē -
śāṅganābhiḥ śrutāstē |
bhūyāsurbhūyasīnāṃ drutamupanatayē
śrēyasāṃ santatīnāṃ
vāyōrbālasya vālasya davidhutaghanā
bāladhisphōṭaśabdāḥ || 98 ||

laṅkātaṅkāya śaṅkākuladanujavadhū
bhrūṇavibhraṃśanārthaṃ
dambhārambhāya jambhāryanusaraṇakṛtāṃ
pucchavisphōṭaśabdaḥ |
hantānantādhisantāpitasakalajanā -
nandanāyōjjihānō

dadyādadyānavadyānyudayavilasitā -
nyāñjanēyasya tūrṇam || 99 ||

darpaprāgbhāradhuryāsurapativanitā -
bhrūṇavibhramśadakṣō -
rakṣōdhīsāndidhakṣōḥ kapinikarapatē -
rbrṃhitādityapakṣaḥ |
dattabrahmarṣitōṣaḥ sakalakalimala -
dhvaṃsanirvyūdharōṣō
lāṅgūlāsphōṭaghōṣaḥ ślathayatu vitatāṃ
kalmaṣōtthāṃ vyathāṃ vaḥ || 100 ||

janaṅgamavigarhitāṃ galitatuṅgaśrṅgāvalaṃ
kuraṅgamiva saṅgarē daśamukhaṃ muhuḥ khēdayan |
sphuliṅgapariliṅgitapracurarōṣapiṅgāmbakaḥ
plavaṅgakulapuṅgavō diśatu tēdhikaṃ maṅgalam || 101 ||

piturenukalayañśrīdēvanārāyaṇasya
prathitamapi ca mātuh śrīlagōvindadēvyāḥ |
guṇagaṇamiti śiṣyaḥ sāstrigaṅgādharasyā -
nilatanujanutiṃ prāṇēṣṭa rāmāvatāraḥ || 102 ||

|| iti śrī mārutiśatakam samāptam ||